

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 27-04-2026

సమయం : 1.20 గంటలు

ముఖ్యాంశాలు

1. ఆంధ్ర విశ్వవిద్యాలయ శతాబ్ది ఉత్సవాల ముగింపు వేడుకలలో ఈరోజు పాల్గొంటున్న ఉపరాష్ట్రపతి సీపీ రాధాకృష్ణన్.
2. అంతర్గత భద్రత, అత్యవసర పరిస్థితుల నిర్వహణ గురించి అధ్యయనం చేసిన సింగపూర్ లో పర్యటిస్తోన్న రాష్ట్ర మంత్రుల బృందం.
3. ప్రయాణీకులకు ఇబ్బందులు కలగకుండా రవాణా సంస్థలు తక్షణ చర్యలు తీసుకోవాలని ఆదేశించిన మంత్రి మండిపల్లి రామ్ ప్రసాద్ రెడ్డి.
4. అంగన్ వాడీ కేంద్రాల్లో 2 వేల 6 వందలకు పైగా ఆయా పోస్టులను భర్తీ చేయనున్నట్లు పేర్కొన్న మంత్రి గుమ్మిడి సంద్యారాణి.

=====

ఉపరాష్ట్రపతి సి.పి రాధాకృష్ణన్ ఈరోజు ఉదయం విశాఖపట్నం విమానశ్రాయనికి ప్రత్యేక విమానంలో చేరుకున్నారు. ఈ సందర్భంగా ఆయనకు రాష్ట్ర గవర్నర్ ఎస్. అబ్దుల్ నజీర్, శాసన సభాపతి చింతకాయల అయ్యన్నపాత్రుడు స్వాగతం పలికారు. అనంతరం శ్రీకాకుళం జిల్లా, అరసవల్లిలోని శ్రీ సూర్యనారాయణ స్వామిని దర్శించుకుని ప్రత్యేక పూజలు నిర్వహించారు. ఈ సాయంకాలం విశాఖపట్నం జిల్లా కేంద్రంలో ఆంధ్ర విశ్వవిద్యాలయ శతాబ్ది ఉత్సవాల ముగింపు వేడుకలకు ఉపరాష్ట్రపతి ముఖ్య అతిథిగా హాజరవుతారు. ఈ వేడుకల్లో ముఖ్యమంత్రి నారా చంద్రబాబు నాయుడు, పూర్వ ఉపరాష్ట్రపతి ఎం. వెంకయ్య నాయుడు, ఒడిశా గవర్నర్ కె.హరిబాబు తదితరులు పాల్గొంటారు. విశాఖపట్నం పర్యటన ముగించుకుని ఈ రాత్రి తిరుపతికి చేరుకుంటారు. తిరుమలలోని ఉపరాష్ట్రపతి బసచేసి, రేపు ఉదయం తిరుమల శ్రీ వెంకటేశ్వర స్వామి వారిని దర్శించుకోనున్నారు.

సింగపూర్ లో రాష్ట్ర మంత్రుల బృందం పర్యటన కొనసాగుతోంది. సింగపూర్ లోని న్యూ ఫినిక్స్ పార్క్ లో ఉన్న పోలీస్ ఆపరేషన్స్ కమాండ్ సెంటర్ ను రాష్ట్ర మంత్రుల బృందం ఈరోజు సందర్శించింది. అంతర్గత భద్రత, అత్యవసర పరిస్థితుల నిర్వహణలో ఈ కేంద్రం కీలకంగా పనిచేస్తున్న తీరును సింగపూర్ ప్రతినిధులు మంత్రులకు వివరించారు. పోలీస్, సివిల్ డిఫెన్స్ సహా వివిధ విభాగాలను ఒకే వేదికపై సమన్వయం చేసే విధానాన్ని మంత్రులు పరిశీలించారు. నగర వ్యాప్తంగా కెమెరాలు, సెన్సార్లు, ఏఐ, డేటా అనలిటిక్స్ తో నేర నియంత్రణ, విపత్తుల సమయంలో వేగవంతమైన స్పందన, డ్రగ్స్, ఉగ్రవాద నిరోధంపై అమలవుతున్న విధానాలను

అధ్యయనం చేశారు. సంక్షోభ పరిస్థితులను ముందుగానే ఊహించి నిర్వహించే సిమ్యూలేషన్ శిక్షణలపై కూడా అవగాహన కల్పించారు. ఈ కార్యక్రమంలో మంత్రులు అచ్చెన్నాయుడు, బీసీ జనార్దన్ రెడ్డి, వంగలపూడి అనిత, సత్యకుమార్ యాదవ్, అనగాని సత్యప్రసాద్ పాల్గొన్నారు.

రాష్ట్రంలో ఎక్కడా ప్రయాణికులకు ఇబ్బందులు కలగకుండా అన్ని రవాణా సంస్థలు తక్షణ చర్యలు తీసుకోవాలని రవాణాశాఖ మంత్రి మండిపల్లి రాంప్రసాద్ రెడ్డి అధికారులను ఆదేశించారు. ఈ మేరకు ఆయన ఒక ప్రకటన విడుదల చేశారు. పెట్రోల్, డీజిల్ సరఫరాలో తాత్కాలిక అంతరాయాలు ఉన్నప్పటికీ, ప్రయాణికుల సేవల్లో ఎలాంటి అంతరాయం కలగకుండా ప్రత్యామ్నాయ ఏర్పాట్లు చేయాలని సూచించారు. ఎక్కడైనా నిర్లక్ష్యం వల్ల ప్రయాణికులకు అసౌకర్యం కలిగితే కఠిన చర్యలు తీసుకుంటామని హెచ్చరించారు. ప్రజలు కూడా ఆందోళన చెందకుండా సహకరించాలని మంత్రి కోరారు.

ఎన్టీఆర్ జిల్లా వ్యాప్తంగా పెట్రోలు, డీజిల్ ఇంధనానికి కొరత లేకుండా చర్యలు తీసుకున్నామని.. అపోహలు నమ్మవద్దని కలెక్టర్ జి.లక్ష్మీశ స్పష్టం చేశారు. జిల్లాలో రోజువారీ వినియోగాన్ని దృష్టిలో ఉంచుకుని అన్ని ఇంధన విక్రయ కేంద్రాల్లో తగిన స్థాయిలో నిల్వలు అందుబాటులో ఉండేలా చర్యలు తీసుకుంటున్నామని తెలిపారు. పల్నాడు జిల్లాలో ఇంధన సరఫరా నిరంతరంగా కొనసాగేందుకు అన్ని చర్యలు తీసుకుంటున్నామని కలెక్టర్ కృతక శుక్లా తెలిపారు. జిల్లాలో 08647 252999 నెంబర్తో కంట్రోల్ రూమ్ ఏర్పాటు చేసినట్లు తెలిపారు. ఇంధన సరఫరా అంతరాయాలను దృష్టిలో ఉంచుకుని అనంతపురం జిల్లాలో పెట్రోల్, డీజిల్ సరఫరా వ్యవస్థను సమగ్రంగా పర్యవేక్షిస్తున్నట్లు జిల్లా కలెక్టర్ ఓ.ఆనంద్ పాత్రికేయులకు వివరిస్తూ...

వాయిస్.. 25 సెకన్లు

అంగన్వాడీ కేంద్రాల్లో మొదటి దశలో భాగంగా 2 వేల 6 వందల 46 ఆయా పోస్టులను భర్తీ చేయనున్నట్లు మహిళా, శిశు సంక్షేమ శాఖ మంత్రి గుమ్మడి సంధ్యారాణి తెలిపారు. పార్వతీపురంలో మంత్రి ఈరోజు పాత్రికేయులతో మాట్లాడుతూ.. ఈ నిర్ణయం ద్వారా మహిళలకు పెద్ద ఎత్తున ఉపాధి అవకాశాలు లభించడంతో పాటు, చిన్నారుల సంక్షేమానికి మరింత మెరుగైన సేవలు అందుతాయని చెప్పారు. ప్రభుత్వ ప్రాధాన్యతలను అనుసరించి అంగన్వాడీ కేంద్రాల పనితీరును మెరుగుపరచడమే లక్ష్యంగా ఈ నియామకాలు చేపట్టనున్నట్లు వెల్లడించారు.

నెల్లూరు నగరాన్ని ఇతర నగరాలకు ఆదర్శంగా తీర్చిదిద్దనున్నట్లు పురపాలక, పట్టణాభివృద్ధి శాఖ మంత్రి పి.నారాయణ తెలిపారు. నగరంలో కాల్వల నిర్మాణ పనులకు ఆయన నిన్న శంకుస్థాపన చేశారు. నగరంలో వేడిని కొంతవరకు తగ్గించేందుకు విరివిగా మొక్కలు నాటుతున్నట్లు ఈ సందర్భంగా మంత్రి నారాయణ పేర్కొంటూ..

వాయిస్.. 30 సెకన్లు

డాక్టర్ బి.ఆర్. అంబేద్కర్ కోనసీమ జిల్లాలో స్వీయ నమోదు పై ప్రజల్లో అవగాహన పెంపొందించేందుకు అమలాపురం కలెక్టరేట్ నుంచి గడియార స్తంభం కూడలి వరకు సెన్సస్ 5కే రన్ ను ఈరోజు నిర్వహించారు. ఈ కార్యక్రమంలో జిల్లా ఎస్.పి. రాహుల్ మీనా, అమలాపురం శాసనసభ్యులు అయితాబత్తుల ఆనందరావుతో కలిసి జిల్లా కలెక్టర్ ఆర్.మహేష్ కుమార్ పాల్గొన్నారు. స్థానికులు, అధికారులతో జనగణనపై ప్రతిజ్ఞ చేయించారు. అనంతరం అమలాపురం మున్సిపల్ కమిషనర్ వి.నిర్మల్ కుమార్ మాట్లాడుతూ ...

వాయిస్.. 25 సెకన్లు

ఎన్టీఆర్ జిల్లాలో నీటి భద్రత సాధనకు జలధార-జలహారతి కార్యక్రమాన్ని సమర్థవంత అమలుకు కృషిచేస్తున్నట్లు కలెక్టర్ లక్ష్మీశా తెలిపారు. నీటి వనరుల సంరక్షణ, భూగర్భ జలాల పెంపు లక్ష్యంగా ప్రభుత్వం చేపట్టిన ఈ కార్యక్రమాన్ని 100 రోజుల ప్రత్యేక కార్యాచరణగా చేపడుతున్నట్లు చెప్పారు. ఫీడర్ ఛానళ్లు, చెరువుల్లో పూడిక తీతతో పాటు వివిధ పనులు చేపట్టడం జరుగుతోందని జిల్లా కలెక్టర్ లక్ష్మీశా ఆకాశవాణికి తెలియజేశారు..

వాయిస్.. 30 సెకన్లు

ప్రపంచవ్యాప్తంగా అంతర్జాతీయ డిజైన్ దినోత్సవాన్ని ఈరోజు జరుపుకుంటున్నారు. 1963లో ఇంటర్నేషనల్ కౌన్సిల్ ఆఫ్ డిజైన్ స్థాపనను పురస్కరించుకుని 1995లో ఈ దినోత్సవానికి శ్రీకారం చుట్టారు. మానవ జీవనశైలిలో డిజైన్ పాత్రను గుర్తు చేయడం, దాని ప్రాధాన్యతపై అవగాహన పెంపొందించడం ఈ దినోత్సవ ముఖ్య ఉద్దేశ్యం. దుస్తులు, గృహోపకరణాలు, రవాణా వాహనాలు, భవనాలు, డిజిటల్ యాప్స్, నగర నిర్మాణం వరకు ప్రతిదాంట్లో డిజైన్ ప్రభావం కనిపిస్తోంది. ప్రజల అవసరాలకు అనుగుణంగా సృజనాత్మక పరిష్కారాలను అందించడంలో డిజైన్ కీలక పాత్ర పోషిస్తోంది. సృజనాత్మకత, నవీన ఆలోచనలు, మానవ సంక్షేమం కోసం డిజైన్ అవసరమని నిపుణుల అభిప్రాయం.

ఇండియన్ ప్రీమియర్ లీగ్ - ఐపీఎల్ 2026లో భాగంగా ఢిల్లీ క్యాపిటల్స్, రాయల్ ఛాలెంజర్స్ బెంగళూరు జట్ల మధ్య మ్యాచ్ ఈరోజు జరగనుంది. ఢిల్లీలోని అరుణ్ జైట్లీ క్రికెట్ స్టేడియంలో ఈ మధ్యాహ్నం మూడు గంటల 30 నిమిషాలకు మ్యాచ్ ప్రారంభం కానుంది. నిన్న జరిగిన మ్యాచ్లో చెన్నై సూపర్ కింగ్స్పై గుజరాత్ టైటాన్స్ 8 వికెట్ల తేడాతో విజయం సాధించింది. మరో మ్యాచ్లో లక్నో సూపర్ జెయింట్స్ పై, కోల్కతా నైట్ రైడర్స్, సూపర్ ఓవర్లో గెలుపొందింది.

నాగాలాండ్ రాష్ట్ర ముఖ్యమంత్రి నెయిఫియు రియో విశాఖపట్నంలో పర్యటిస్తున్నారు. ఈ పర్యటనలో భాగంగా ఈ ఉదయం ఆయన తోట్లకొండ బౌద్ధారామాలను సందర్శించారు. ఈ సందర్భంగా బౌద్ధారామం చరిత్ర ను అధికారులు ఆయనకు వివరించారు. అక్కడి వ్యూ పాయింట్ నుంచి సముద్ర తీరాన్ని తిలకించారు. అనంతరం భీమునిపట్నం డచ్ సమాదులను ఆయన సందర్శించారు. అలాగే కైలాసగిరిని కూడా సందర్శించారు.

=====